

समे – 12:25

<><><><><><>

एह आकाशवाणी जम्मू ऐ, हुन तुस अंजू बाला कोला खबरां सुनो।

## Election Rallies

लोकसभा चुनावें थमां पैहले केन्द्री गृहमंत्री अमित शाह होर ते कांग्रेस दे वरिष्ठ नेता सचिन पायलट होर अज्ज जम्मू ते कटुआ च इक जन रैली गी संबोधत लेई तैआरी करा'रदे न। आकाशवाणी जम्मू संवाददाता दी रिपोर्ट मूजब अमित शाह पलोड़ा दे कोल मन्हास बरादरी मैदान च इक बड्डी जनसभा गी संबोधत करगंन जिंदे च उधमपुर ते जम्मू संसदीय खेत्तर थमां चुनावें लड़ने आलेबीजेपी दे मेदवार डॉ. जितेन्द्र सिंह ते जुगल किशोर शर्मा दा समर्थन हासल कीता जाग। उआं सचिन पायलट उधमपुर क्षेत्र लेई चौधरी लाल सिंह ते जम्मू लोकसभा लेई रमण भल्ला सनें कांग्रेस दे मेदवारें दे समर्थन च कटुआ च रैली गी संबोधत करगंन। प्रचार दा पैहला गेड़ अपने समापन दे कोल ऐ ते रैलियां खास तौरा पर उधमपुर ते जम्मू जनेह् गर्मजोशी आले इलाकें च रणनीतिक तौरा उप्पर महत्वै आलियां न। उधमपुर च एह मकाबला मुख्य तौरा पर केन्द्री मंत्री डॉ. जितेन्द्र सिंह ते कांग्रेस दे चौधरी लाल सिंह हुंदे बशकार ऐ ते बाकी मेदवारें इस गेड़ च च लग्गे दे न। 19 अप्रैल गी एह निर्वाचन क्षेत्र चुनावें लेई रवाना होआ करदा ऐ। इसै चाल्ली जम्मू च बी मुख्य मकाबला बीजेपी दे जुगल किशोर शर्मा ते कांग्रेस दे मेदवार रमण भल्ला दे बशकार ऐ। जेह्दे कन्नै होर पाटियां बी मैदान च न। एह क्षेत्र चार जिलें च फौले दा ऐ ते दुए गेड़ दे 26 अप्रैल गी चुनावें होंगन।

<><><><><><>

## PM

भारती जनता पार्टी दे वरिष्ठ नेता प्रधानमंत्री नरेन्द्र मोदी होरें आक्खेआ ऐ जे ओह् म्हेशां राष्ट्र दे संपूर्ण विकास लेई फौसले लेंदे न। इक समाचार अजेंसी गी दित्ते गेदे इक इंटरव्यू च प्रधानमंत्री होरें 2047 तोड़ी विकसित भारत दे अपने विजय गी पूरी चाल्ली समझाया। प्रधानमंत्री होरें खुलासा कीता जे 2047 दी महत्वकांक्षी विकसित भारत परियोजना उप्पर कम्म पिछले चऊं ब'रें थमां चला करदा ऐ ते उनें अग्गे गलाया जे "इक राष्ट्रइक चुनावें" गी लागू करना उंदी सरकार दी प्रतिबद्धता ऐ। उनें आक्खेआ जे इक राष्ट्र इक चुनावें सरबंधी रिपोर्ट

तैआर करने लेई साबका राष्ट्रपति रामनाथ कोविंद हुंदी अध्यक्षता च बनाई गोदी कमेटी गी मते सकारात्मक ते नमें सुझाह दित्ते न। उनें दस्सेआ जे कमेटी नै बी अपनी रिपोर्ट पेश कीती ऐ। उनें गलाया जेकर इस रिपोर्ट गी लागू कीता जा तां मुख्य गी मता फायदा होग। बीजेपी सरकार आस्सेआ नशाना बनाने दे विपक्खी पार्टिं दे अरोपे गी खारज करदे होई श्री मोदी होरे गलाया जे प्रवर्तन निदेशालय आस्सेआ दर्ज कीते गेदे मामले दी मती गिनतरी उनें लोके ते संसीएं मताबक ऐ जिंदा सिआसत कन्ने कोई लैना देना नेई ऐ। उनें गलाया जे ईमानदार माहनु गी कुसै बी चाल्ली दा डर नेई होंदा ऐ पर भ्रष्टाचार च शामिल लोके गी डर होंदा ऐ। चुनां बांड बारे इक सुआले दे परता दिंदे होई श्री मोदी होरे आक्खेआ जे एहदा मकसद चुनां च कालाधन दे इस्तेमाल कन्ने लड़ना ऐ।

<><><><><><>

## Boat

श्रीनगर शैहर दे बाहरे इलाके च अज्ज झेलम नदी च इक किशती पलटने करी 4 लोक डुब्बी गे न। गांदरबल नौगाम इलाके च होई दी इस घटना च होर मते सारे लोक लापता न। बचाह अभियान जारी ऐ ते राष्ट्र आपदा प्रतिक्रिया टीम गी तैनात कीता गेआ ऐ। अधिकारिं दस्सेआ जे अजे तोड़ी 4 लोथां बरामद होई चुकी दियां न। जिसलै के होर मते सारे लोक लापता न। पिछले इक दो दिनें थमां लगातार होई दी बरखा दे कारण झेलम समेत केई नदियां पानी दे स्तर च बाद्धा होआ ऐ।

<><><><><><>

## Rail

रामबन जिले दी कटरा ते संगलदान गी जोड़ने आली मळतवकांक्षी रेलवे लाइन इस ब'रे जून तगर चालू करने लेई कम्म तेजी कन्ने अग्गे बधै करदा ऐ। आकाशवाणी जम्मू संवाददाता दी रिपोर्ट मूजब इसलै एह रेलगडिडियां कन्याकुमारी थमउं कटरा तगर चला दियां न जिसलै के कश्मीर घाटी च बारामुला थमां संगलदान बश्कार रेल कनेक्टिवीटी गी पूरा करने लेई तैआर ऐ। जेहदे कन्ने कश्मीर थमां कन्याकुमारी तगर बगैर दिक्कत दे यात्रा च सहूलियत होग। रेलवे संरक्षण बल दे महानिदेशक मनोज यादव होरे हाल च गै रामबन जिले च बनिहाल ते संगलदान बश्कार नमीं बनी दी रेल लाइन ते स्टेशनें दा वयापक निरीक्षण कीता। अपने इस दौरे दरान उनें रेलवे स्टेशन ते आरपीएफ पोस्ट दी बड़ी सावधानी कन्ने जांच कीती। जेहदे कन्ने सुरक्षा उपाएं गी जकीनी बनाया जाग। 48.1 किलोमीटर लम्मू बनिहाल-संगलदान

इलाके समेत उधमपुर–श्रीनगर–बारामुला रेल लिंक परियोजना दा उद्घाटन प्रधानमंत्री नरेन्द्र मोदी होरें 20 फरवरी गी कीता हा।

<><><><><><>

## Shobha Yatra

श्री सनातन धर्म सभा जम्मू कश्मीर कल जम्मू च रामनौमी दे मौके पर भव्य शोभा यात्रा कडगंन। इस गल्ल दा खुलासा श्री सनातन धर्म सभा दे अध्यक्ष परशोतम दाधीची होरें इक प्रोस कांफ्रेंस गी संबोधत करदे होई कीता। उनें गलाया जे शोभा यात्रा दी निगरानी धर्मार्थ ट्रस्ट जम्मू कश्मीर दे कन्नै–कन्नै श्री सनातन धर्मा सभा आस्सेआ कीती जाग। उनें आक्खेआ जे रथ/झांकी दी पूजागीता भवन दे गेट पर कीती जाग, ओहदे परैंत रथ गी रघुनाथ जी मंदर आली बक्खी बधोग। रघुनाथ जी मंदर थमां होर झाकिएं दे कन्नै कन्ने शोभा यात्रा लेई तैह कीते गेदे रस्ते यानि रेजीडेंसी रोड, राजेन्द्र बजार, कनक मंडी, सिटी चौक, पुरानी मंडी, लिंक रोड, जैन बजार, चौक चबूतरा, पक्का डंगा, मोती बजार, गीता भवन, रणवीरेश्वर मंदर, शालामार रोड, इंदिरा चौक ते हरि मार्केट राएं कडगंन, इस बारे जानकारी दित्ती।

<><><><><><>





